

L-Altar ta' San Ġuzepp

TA' ANDREW BORG, B. ED (HONS), M. ED

Ftit qabel ma' bdejna naħdmu fuq l-ewwel edizzjoni ta' din il-pubblikazzjoni wasal lura fil-Knisja ta' Lapsi l-inkwadru restawrat ta' San Ġuzepp u kellna l-ħsieb li nibdew din is-sensiela bih. Izda mbagħad ħsiebna li jkun aktar xieraq li nibdew bil-kwadru ddedikat lit-Tluġħ fis-Sema tal-Mulej, minħabba l-konnessjoni li għandu mal-isem tal-knisja tagħna. Għalhekk din is-sena se niffukaw fuq l-altar ta' San Ġuzepp, li wara x-xogħol ta' restawr li sar fuqu mis-Sur Manwel Zammit, qed jiġbed aktar attenzjoni minn qabel. Fil-fatt ir-restawratur ha ħsieb li jerga' jagħti l-hajja lill-kuluri ta' din il-pittura, li skond Buhagiar¹ huma l-unika preġju li għandha. Filfatti huwa jgħid li *'kromatikament il-kwadru mhux ta' min jarmih imma dan huwa dettal ta' ftit importanza f'xogħol li mill-bqija huwa dgħajfef.'*


Ta' interess akbar għalina huwa l-fatt innifsu li fil-knisja tagħna għandna altar ddedikat lil San Ġuzepp. Wiehed mill-ewwel tiġih f'rasu l-istatwa artistika tal-istess qaddis li għandha l-parroċċa u li mindu nfethet il-knisja l-għdida tniżżlet hemm flimkien ma' dik titulari, dik tar-rużarju u d-duluri. Dawn flimkien mal-ħjiel ta' storja li għandna fuq l-eżistenza ta' fratellanza Ġuzeppina² huma indikazzjonijiet validi ta' devozzjoni lejn San Ġuzepp fil-parroċċa tagħna. Madanakollu t-tagħrif li għandna huwa limitat wisq, u wiehed jittama li għad isir riċerka f'dan ir-rigward.

Fil-perjodu ta' qabel San Ġiljan sar parroċċa ma jidher li hemm l-ebda ħjiel ta' devozzjoni lejn dan il-qaddis. Il-kwadru jgħib id-data tal-1894. Din id-data ggħibilna f'moħħna tkabbir li kien għadu kif sar fil-knisja parrokkjali ta' dak iż-żmien, meta żdidulha l-altari laterali. U proprju wiehed minn dawn l-altari laterali ġie ddedikat lil San Ġuzepp. Għandna anke ritratti li juru lill-ewwel kappillan, Dun Ġuzepp Xerri flimkien mal-haddiema voluntiera li wettqu x-xogħol tat-tkabbir fuq il-knisja tagħna. Dawn ir-ritratti ttieħdu f'dik in-naħa fejn illum hemm l-altar ta' San Ġuzepp.³ Said huwa tal-fehma li kien dan l-ewwel kappillan li tefa' fil-ħamrija Ġiljaniza l-ewwel żerriegħa ta' devozzjoni Ġuzeppina.⁴ Probabbilment għen il-fatti li dan kien qaddis ismu stess.

Pero' rridu niftakru ukoll li f'dak iż-żmien il-Knisja kienet qed tifhem u tfiehem ir-rwol ta' dan il-qaddis fl-istorja tas-salvazzjoni, l-aktar bil-pubblikazzjoni tal-Enċiklika *Quamquam Pluries* fil-15 t'Awissu 1889 mill-Papa Ljun XIII. L-imsemmi Papa jmur jippreżenta lill-fidili Nsara lil dan il-qaddis bħala l-Patrun tal-Knisja Universali, u jqiegħda taħt il-harsien tiegħu, fi żmien meta din kienet għaddejja minn maltemp kbir.



Il-kwadru restawrat (fuq) u l-altar ta' San Ġużepp armat għall-festa (lemin).






Dun Ġużepp fehem l-importanza ta' dan kollu, tant li minbarra li ddedika altar laterali għal San Ġużepp, huwa halla b'wirt is-somma ta' żewġ liri fis-sena 'biex permezz tagħhom tiġi ċċelebrata l-festa tal-Patronċinju ta' San Ġużepp... nhar it-tielet Hadd tal-Għid.'⁵

Bonnici (1992) jagħtina hjiel li fi żmien il-Kappillan Bonanno twieldet fil-parroċċa tagħna l-fratellanza ta' San Ġużepp.⁶ Dan jikkonfermah Said⁷ li jsostni ukoll li l-kult Ġużeppin f'San Ġiljan ha rankatura 'l quddiem fi żmien dan l-itwal parrokkat fl-istorja tal-parroċċa tagħna. Ir-raġunijiet li jagħti huma bażikament relatati mal-provenjenza ta' dan il-kappillan minn Haż-Żebbuġ fejn l-istess kult kien kbir, forsi aktar milli għadu illum.

L-istatwa ta' San Ġużepp ma tissemma mkien qabel il-parrokkat ta' Dun Anton Debono. Calleja⁸ filwaqt li jelenka l-opri li saru fi żmien dan il-kappillan, isemmi 'statwa ta' San Ġużepp' bla ma jagħti l-ebda dettalji ohra dwarha, dwar min għamilha, min ikkumissjonaha u min hallasha.

Kif wiehed jista' japprezza l-hjiel storiku li għandna huwa wiehed sporadiku iżda huwa biżżejjed biex jagħtina x'nifhmu li devozzjoni kien hemm. Minkejja l-fatt li, kif semmejna aktar 'il fuq l-ewwel kappillan ta' din il-parroċċa kien diġa' haseb biex il-festa tal-patronċinju ta' San Ġużepp tkun ċelebrata regolarment u kif jixraq, ma nsibux tagħrif dwar din il-festa f'dawn l-ewwel żminijiet tal-parroċċa. L-ewwel darba li jidhru xi spejjeż imniżżla b'konnessjoni ma' din il-festa huwa fis-sena 1919 jigifieri fi żmien il-kappillan Bonanno.⁹ Jidher li ż-żerriegħa li żera' Xerri fl-ewwel snin tal-parroċċa tagħna kienet kibret sa żmien Bonanno u dan haseb biex jikkultivaha sewwa.



Il-Mewt ta' San Ġużepp, pittura ta' Salvatore Barbara fil-Mosta.



Salvatore Barbara

Ftit nafu fuq dan il-pittur, forsi anke għax ftiit kien magħruf fil-qasam tiegħu, għalkemm ix-xogħlijiet tiegħu mhumiex ftiit, u nsibuhom imxerrda f' bosta knejjes hawn Malta.¹⁰ Jingħad li twieled il-Belt Valletta fl-1835 u miet sittin sena wara fl-1895.¹¹ Tharreg taħt Ġużeppi Hyzler (1793-1858) u x-xogħlijiet tiegħu huma ddatati lejn it-tieni nofs tas-seklu XIX.¹² Fil-fatt l-ewwel data ċerta li għandna ta' xogħol minn tiegħu hi dik tal-1852 meta rrestawra l-kwadretti tal-Via Sagra fl-Oratorju tas-Sagrament fil-Knisja tal-Portu Salvu, il-Belt.¹³ Seba' snin wara pitter għall-istess oratorju żewġ pitturi li juru lil *Kristu fl-Ort tal-Ġetsemani* u anke *Il-Qawmien mill-Mewt ta' Lażżru*. Il-Belt ukoll għand il-Ġizwiti nsibu pittura tiegħu li turi l-Madonna tal-Karmnu.¹⁴ Skond Buhagiar¹⁵ l-aħjar xogħol tiegħu huwa *Il-Mewt ta' San Ġużepp*, li jinsab fil-Knisja tal-Mosta. Fil-Knisja ta' Lapsi għandna żewġ xogħlijiet tiegħu, dak ta' San Ġużepp li qed nitkellmu dwaru din is-sena u dak ta' Sant'Anna u San Ġwakkinn bil-Madonna Tifla. Dawn iż-żewġ kwadri huma fost l-aħħar xogħlijiet ta' Salvatore Barbara.

Il-Pittura

Il-kummenti ta' Buhagiar¹⁶ dwar dan il-kwadru huma qsar iżda konċiżi. Iqabblu mal-iehor ta' Sant'Anna u San Ġwakkinn f'żewġ sensi; wiehed tajjeb, għax fih jara "l-istess tonalitajiet ċari u l-istess dawl bajdani", u l-iehor mhux daqstant tajjeb, għax fih ma jarax is-seher li għandu l-kwadru l-iehor. Il-pittur ħaseb biss biex jagħtina "figura statweska ta' San Ġużepp riekeb fuq shaba tajjar." Il-kuluri li bihom huwa mlibbes il-qaddis huma dawk tradizzjonalment assoċjati miegħu: libsa blu taġhti fil-vjola u mant kannella ċar, filwaqt li Ġesu' Bambin jidher liebes l-aħmar. Ma jonqosx il-bastun bil-ġilju spuntat minnu. Wiehed japprezza l-attenzjoni shiħa li ried jagħti l-pittur lil San Ġużepp u l-Bambin, tant li madwarhom ma jpoġġi xejn ħlief shab. L-ebda distrazzjoni, l-ebda xinxilli, xejn ħlief is-suġġett reliġjuż – xi haġa li tfakkarna fil-moviment tan-*Nazzareni* li hawn Malta kellu l-influenza tiegħu ukoll fuq l-arti sagra ta' dak iż-żmien.

RIFERENZI

- ¹ Buhagiar M., 'Kwadri tal-Pittura fil-Knejjes tal-Kunċizzjoni u ta' Lapsi' fi Fiorini, S. (ed.), 1992, *San Ġiljan Mitt Sena Parroċċa 1891-1991*, Deer Publications, Malta, p. 198
- ² Said Manwel, 2006, 'Il-Fratellanza ta' San Ġużepp' f' *San Ġiljan Festa 2006*, pp. 57-58
- ³ Ir-ritratti deħru f' *San Ġiljan Festa 2005*, p. 53
- ⁴ Said 2006, op. cit.
- ⁵ Ibid.
- ⁶ Bonnici Alexander, 'Il-Viċi-Parroċċa u l-Parroċċa ta' San Ġiljan 1849-1942' fi Fiorini 1992, p. 175
- ⁷ Said, 2006, op. cit.
- ⁸ Calleja, Can. Carm, 'Il-Kappillani Dun Anton Debono u Dun Philip Grech' fi Fiorini 1992, p. 219
- ⁹ ASG, Libro Esito Amministrazione della Procura della Ven. Lampade della Chiesa Parrocchiale di San Giuliano.
- ¹⁰ Buhagiar 1992, op. cit, p. 197
- ¹¹ Tagħrif miġġub mis-sit www.karmelitanimalta.org
- ¹² Buhagiar 1992 op. cit., p. 197
- ¹³ Ibid.
- ¹⁴ Tagħrif miġġub mis-sit www.karmelitanimalta.org
- ¹⁵ Buhagiar 1992, op. cit., p. 197
- ¹⁶ Ibid.